

ချစ်ရသူအတွက် သီးသန့်ရှင်ချစ်သံ

မင်းသက်ထက်



"ငါမဟုတ်တဲ့ တခြားလူနဲ့ ဆို နင့်ကို စိတ်မချနိုင်ဘူး ကြည်"

(အောင်)

"သူက အရင်က ကျွန်မရဲ့ အောင် မဟုတ်တော့ဘူး "

(ကြည်)

"လမ်းခွဲတယ်ဆိုတိုင်းလည်း

မချစ်လို့ တော့ မဟုတ်ဘူး ကြည်"

(အောင်)

"ကျွန်မ ဝမ်းနည်းရလောက်အောင်အောင် ပြောင်းလဲသွားခဲ့ပြီ "

(ကြည်)

"လုပ်ချင်တာ လျှောက်လုပ်တတ်တာ ငါ့ပုံစံပဲလေ ကြည်

ငါ ပြောင်းလဲ မသွားပါဘူး

နင်ကသာ ပြောင်းလဲနေခဲ့တာ "

(အောင်)

"ကျွန်မ အရင်ကအောင့်ကို သိပ်လွမ်းတယ်

အောင့်ကို ပြန်ရဖို့ ဆို ဘာပဲလုပ်ရလုပ်ရ လုပ်မိမယ်ထင်တယ် "

(ကြည်)

"နင်နဲ့ ငါက ဘယ်လိုမှ ပေါင်းစပ်လို့ မရတဲ့ အရာနှစ်ခုပဲ ကြည်

ဒီအမှန်တရားကို လက်မခံနိုင်ဘဲ အတင်းနီးစပ်ဖို့ ကြိုးစားခဲ့ကြတာ

နင်ရော ငါရော သိပ်ရူးမိုက်ခဲ့ကြတယ်နော် "

(အောင်)

"ကျွန်မ အောင့်အနားသွားတယ်

ကျွန်မ အောင့်အနားရှိနေတယ်လို့ မခံစားရတော့ဘူး

သူစိတ်တွေ ကျွန်မဆီ ရှိမနေတော့တာ ကြာပါပြီလေ"

(ကြည်)

စာရေးဆရာ တချို့က ဆိုကြတယ် ...

မိန်းမတွေရဲ့ ဘဝမှာ အချစ်ဆုံးလူက သူတို့ ရဲ့ အချစ်ဦးတဲ့ ၊
ယောက်ျားတွေကတော့ နောက်ဆုံး အချစ်ကိုသာ အတပ်မက်ဆုံးတဲ့ ။

ဒါကို ကျွန်မ လက်မခံချင်ဘူး ကျွန်မအတွက် ဒီစကားတွေက လုံး
ဝ မှားယွင်းနေခဲ့တယ်။

ကျွန်မမှာ အချစ်ဟောင်းလည်း ရှိခဲ့ဖူးတယ် ... လက်ရှိမှာ အချစ်သစ်
လည်း ပိုင်ဆိုင်ထားတယ်။

သူတို့ နှစ်ယောက်မှာ ဘယ်သူ့ကို ပိုချစ်လဲ ဆိုရင် ကျွန်မရဲ့ လက်ရှိချစ်သူ
(ကျွန်မအခေါ်) မောင့်ကိုသာ ပိုချစ်တယ်။

ရှင်တို့ လည်း ကြားဖူးကြမယ် ထင်ပါတယ်။

ချစ်သူနှစ်ယောက် လမ်းခွဲပြီးနောက် ပြန်လည် တွေ့ဆုံမှုတွေမှာ
တုံ့ပြန်မှုတွေ မတူညီကြဘူး၊ တုံ့ပြန်ပုံ အဆင့်ဆင့် ရှိကြတယ်တဲ့ ။

လမ်းခွဲခံ ရသူတွေဟာ သူတို့ ရဲ့ အချစ်ဦးကို ပြန်တွေ့တဲ့ အခါမှာ အ
ချို့က နာကြည်းချက်နဲ့ လက်တုံ့ပြန် ညှဉ်းဆဲတတ်ကြတယ်၊ ဒါ အတော်
ဝမ်းနည်းစရာ ကောင်းတဲ့ တုံ့ပြန်မှုလို့ အချို့က ထင်ကြတယ်၊ မဟုတ်ပါ

ဘူး ... တကယ်တော့ ဒါ အသက်ညှာဆုံး တုံ့ပြန်မှုအဆင့်လို့ ပြောရမယ် ... နာကြည်းချက်နဲ့ စိတ်ကြိုက် တုံ့ပြန်ပြီးတဲ့ နောက် နှိပ်စက်သူဟာ ညှဉ်းဆဲခံရတဲ့ သူ အပေါ် တဖြည်းဖြည်း စိတ်ပြေ သွားလိမ့်မယ် ... အဲဒီ နောက်မှာ နားလည်မှုတွေ ခွင့်လွှတ်မှုတွေနဲ့ အချစ်စိတ်က တစ်ကနေ ပြန်စဖို့ အခွင့်အရေး ပေးလာလိမ့်မယ်။

နောက်တစ်ဆင့်ရဲ့ တုံ့ပြန်မှုက ကိုယ့်ကို မတွေ့မမြင် ချင်ရလောက် အောင် ခါးခါးသီးသီး မုန်းနေတာ ...

ဒီလောက် အဖြစ်ဆိုးတဲ့ ဘဝ မရှိနိုင်ဘူးလို့ အချို့က ထင်ကြလိမ့်မယ်။ ဒါဆို ရှင်တို့ အတွေး မှားလိမ့်မယ် ရှင်တို့ ချစ်သူက ရှင်တို့ ကို ခါးခါးသီးသီး မုန်းနေတယ် ဆိုကတည်းက ရှင်တို့ အပေါ် စိတ်ခံစားချက် ရှိနေတုန်းမို့ ဆိုတာ မမေ့သင့်ဘူး။ ရှင်တို့ ရဲ့ အတိတ်ကို မမေ့သေးဘူး ဆိုတဲ့ စိတ်နဲ့ ရှင်တို့ ဖြေသာခွင့် ရနေလိမ့်ဦးမယ်။ ဒါဆို ရှင်တို့ ဆက်တွေးနေမိကြလိမ့်မယ် ထင်တယ်

ဟုတ်တယ် ရှင်တို့ ထင်သလိုပဲ ရှင်တို့ စိတ်ကို ဖြေသာခွင့်မရှိတဲ့ အဆင့်တစ်ခု တကယ် ရှိနေသေးတယ် ...

ရှင်တို့ ရဲ့ ချစ်သူတွေက ရှင်အပါအဝင် ရှင်တို့ နဲ့ ပတ်သက်တဲ့ အရာအားလုံး (တိုက်ဆိုင်လို့ သတိရတောင်) ပေါ့ပေါ့ပါးပါးနဲ့ လျစ်လျူရှုပြီး ဥပေက္ခာပြု သွားနိုင်တာပဲ။

ဒီလိုတွေ ပြောနေတော့ ကျွန်မကို အချစ်ဦးရဲ့ ဥပေက္ခာပြုမှုကို ခံနေရပြီလားလို့ ရှင်တို့ တွေးမိကြလိမ့်မယ်။ မဟုတ်ပါဘူး အရိုးသားဆုံး ဝန်ခံရရင် လမ်းခွဲပြီးနောက် သူနဲ့ ကျွန်မ တစ်ကြိမ်စ နှစ်ကြိမ်စ ပြန်တွေ့မိတာတောင် ကျွန်မ သူတို့ပြန်မှုကို မခန့်မှန်းနိုင်ခဲ့ဘူး။ မခန့်မှန်းနိုင်ခဲ့ဘူး ဆိုတာထက် မခန့်မှန်းမိခဲ့ဘူး ခန့်မှန်းဖို့ စိတ်ကို မဝင်စားခဲ့ဘူး

ဆိုရင် ပိုမှန်လိမ့်မယ် ထင်တယ်။

ဟုတ်တယ် တကယ်တော့ လမ်းခွဲခံခဲ့ရသူက ကျွန်မ ဖြစ်သလို ဥ
ပေက္ခာ ပြုနိုင်ခဲ့သူလည်း ကျွန်မပါပဲ။

ကျွန်မ သူ့ရဲ့ အတိတ်တွေ၊ အနာဂတ်တွေကို စိတ်မဝင်စားတော့ဘူး .

..

ကျွန်မ သူ့ကို လျစ်လျူရှုနိုင်ခဲ့ပြီ ...

ကျွန်မ အချစ်သစ်ကို ရှာနိုင်ခဲ့ပြီ ... ကျွန်မ မောင့်ကို ချစ်နိုင်ခဲ့ပြီ ...

ဒါတွေကို ကျွန်မ တမင် လုပ်ယူခဲ့တာလား၊ တမင် ကြိုးစားယူခဲ့တာ
လား

မဟုတ်ပါဘူး

'အချစ်ဆိုတာ ကြိုးစားယူပြီး ကြိုးစားဖျက်ပစ်လို့ ရတဲ့ အရာမှ မဟု
တ်ပဲ'

သူ ကျွန်မကို လက်တွဲဖြုတ်သွားချိန်က ကျွန်မ လဲကျခဲ့တယ်

ကျွန်မ ဟန်ဆောင်ပြီးတောင် လူးလဲ မထနိုင်ခဲ့ဘူး ...

ကျွန်မ လဲကျနေရာမှာ ပဲ ထုံပေနေခဲ့တယ်

အဲဒီနောက် ကျွန်မ ခံစားချက် မဲ့လာတယ်

သူနဲ့ ပတ်သက်ပြီး လုံးဝ ခံစားချက်မဲ့လာတယ်

ကျွန်မ အလိုလို မတ်တတ်ရပ်လျက် ဖြစ်သွားတယ်

အဲဒီနောက် ကျွန်မ အတောက်ပဆုံး ပြုံးနိုင်သွားတယ်။

ဒါဆို ရှင်တို့ ထင်ကြလိမ့်ဦးမယ်

ကျွန်မ သူ့ကို မချစ်ခဲ့လို့ လား မဟုတ်ဘူး ...

ဟိုးတုန်းက ကျွန်မ အောင်လို့ ခေါ်တတ်ခဲ့တဲ့ သူ့ကို အနှိုင်းအဆမဲ့ ချစ်ခဲ့တာ၊

သူ့အတွက် ... သူ့အကြိုက်တွေအတွက် ကျွန်မအကြိုက်တွေ ပြောင်းပေးခဲ့တယ်၊

သူ့အတွက် ... ကျွန်မဘဝရဲ့ ရည်ရွယ်ရာ လမ်းကြောင်းတွေကို ပြောင်းပေးခဲ့တယ် ...

ကျွန်မ အရာရာကို သူ့သဘောတူညီမှု အောက်မှာ ပဲ လုပ်ခဲ့တယ်

ကျွန်မ သူ့ကို အစစ အရာရာ ဦးစားပေးခဲ့တယ်

ကျွန်မ သူ့ကို အစစ အရာရာ နားလည်ပေးခဲ့တယ်

တကယ်ပဲ ကျွန်မ သူ့ကို အနှိုင်းအဆမဲ့ ချစ်ခဲ့တာ။

ဒါဆို အောင် ကျွန်မကို ထားသွားခဲ့တာ အတူတူ ချစ်ခဲ့တဲ့ သက်တမ်း ခဏတာလေးမို့လား

ရှင်တို့ တွေးကြည့် ကျွန်မတို့ နှစ်ယောက်ရဲ့ ချစ်သူသက်တမ်းက

ဘယ်လောက်ရှိခဲ့မယ် ထင်လဲ တစ်လလား တစ်နှစ်လား ဒါမှ မ
ဟုတ် နှစ်နှစ် သုံးနှစ်

မဟုတ်ဘူး ကျွန်မတို့ ရဲ့ ချစ်သူသက်တမ်းက (၆)နှစ်အထိ ရှိခဲ့ဖူး
တယ်။

ရှင်တို့ အနည်းနဲ့ အများ တော့ အံ့ဩမိကြလိမ့်မယ် ထင်တယ်

ဟိုးအတိတ်မှာ တုန်းက ဒီအကြောင်းကို ဂုဏ်ယူစွာ ပြောတတ်ခဲ့ချိန်
က ကြားရသူ အကုန်လုံးလည်း အံ့ဩသွားကြတာ ချည်းပဲလေ။

ဒါဆို အောင် ကျွန်မကို ဘာကြောင့် လမ်းခွဲခဲ့ရတာလဲ

အောင် ကျွန်မကို မချစ်လို့ လား

ဟင့်အင်း အောင် ကျွန်မကို လုံးဝ ချစ်ခဲ့တယ် ဆိုတာတော့ ကျွန်
မ ပြောရဲတယ်။

အောင်ရဲ့ မေမေနဲ့ ကျွန်မမိဘတွေက ငယ်သူငယ်ချင်းတွေ မိခင်
နှစ်ယောက်က အထည်ဆိုင်တွေကို အစုစပ် ဦးစီးလုပ်တယ် အိမ်ချင်း
က ကပ်လျက် ပြီးတော့ အောင်နဲ့ ကျွန်မက (၁၀)ရက် ခြားလေးပဲ
မွေးတယ် နှစ်ယောက်လုံးက တစ်ဦးတည်းသော သားသမီးတွေမို့ မိ
ဘတွေကလည်း တုန်နေအောင် ချစ်တယ် မေမေကလည်း အောင့်ကို
သားတစ်ယောက်လို ချစ်တယ် အောင်ရဲ့ မေမေ တီတီခင်ကလည်း
ကျွန်မကို သမီးရင်းနဲ့ မခြား ချစ်တယ်။

မေမေနဲ့ တီတီခင်က ပြောတယ်

အောင်နဲ့ ကျွန်မက ဟိုးအရင်ဘဝကတည်းက ရေစက်ပါလာသူတွေ ဖြစ်မယ်တဲ့ ။

ရှင်တို့ ငယ်တုန်းကလည်း အမေးခံရဖူးမယ် ထင်တယ်

"သားသားကြီးလာရင် ဘာလုပ်မလဲ"

"မီးမီး ကြီးလာရင် ဘာဖြစ်ချင်လဲ" ဆိုတာတွေလေ။

ဖေဖေကလည်း ကျွန်မကြီးလာရင် ဘာလုပ်ချင်လဲလို့ မေးတယ်။

"ဆရာဝန်မကြီး လုပ်ချင်တယ်" လို့ ကျွန်မ မဆိုင်းမတွ ဖြေမိတယ်။

"ဒါမှ ငါ့သမီးကွ"

ဖေဖေ လက်သီးလက်မောင်းတန်း ကြွေးကြော်ရင်း ကျွန်မကို ပွေ့ချီတယ်။

ပြီးတော့ ကြက်မွေး တစ်ချောင်းနဲ့ သန့်ရှင်းရေး လုပ်နေတဲ့ မေမေဘက် လှည့်ပြီး

"နီ သမီးပြောတာ ကြားလား၊ သမီးက ဆရာဝန်မကြီး လုပ်ချင်တယ်တဲ့ ၊ ဘယ်လောက် ရည်မှန်းချက် ကြီးကြီးထားတဲ့ ငါ့သမီးလေးလည်း တွေ့လား၊ ကြီးလာရင် သေချာပေါက် ထွန်းတောက်မယ့် ငါ့သမီးလေး" လို့ ကြွားလိုက်သေးတယ်။

မေမေကတော့ သန့်ရှင်းရေး လုပ်ရာက ကျွန်မတို့ သားအဖကို ချစ်စဖွယ် ကြည့်လိုက်ပြီး

"ရှင့်သမီးကို သိပ်အမွန်းတင် မနေနဲ့ ဦး၊ ဘာကြောင့် ဆရာဝန်မကြီး လုပ်ချင်ရလဲဆိုတာ အရင် မေးကြည့်ဦး" လို့ တုံ့ပြန်တယ်။

ဒီတော့ ဖေဖေ ကျွန်မကို ငဲ့ကြည့်ပြီး

"ကဲ မေမေတော့ မေးခိုင်းနေပြီ၊ ဖေဖေသမီးလေးက ဘာလို့ ဆရာဝန်မကြီး လုပ်ချင်တာလဲ" လို့ ပြန်မေးတယ်။

"အောင်လေးက ကြီးလာရင် ဆရာဝန်ကြီး လုပ်ချင်တယ်တဲ့ ၊ အောင်လေး ဆရာဝန်ကြီး လုပ်ရင် မီးမီးလည်း ဆရာဝန်မကြီး လုပ်မယ်" လို့ ကျွန်မ အရိုးခံအတိုင်း ပြန်ဖြေလိုက်တယ်။

"တွေ့တယ်မလား ရှင့်သမီး"

မေမေ ချစ်စဖွယ် မျက်စောင်းလေး ထိုးရင်း ဖေဖေကို ပြောတယ်။

ဖေဖေကတော့ သဘောကျပြီး ရယ်နေလေရဲ့ ။

ကျွန်မကတော့ အောင်လေး ဘာကြောင့် ဆရာဝန်ကြီး ဖြစ်ရချင်တာလဲ စဉ်းစားနေမိတယ်

ကျွန်မလိုပဲ အခြားတစ်ယောက် ယောက်က ဆရာဝန်ကြီး ဖြစ်ချင်တယ် ပြောလို့ လား ဒါမှ မဟုတ် သူ့ဝါသနာကြောင့်ပဲလား

ဒါဆို ကျွန်မရဲ့ ဝါသနာကရော

ဟင့်အင်း ဒီမေးခွန်းကို ကျွန်မကိုယ်တိုင်တောင် တစ်ခါမှ မမေးဖူးဘူး

အောင်ရဲ့ ဝါသနာက ကျွန်မရဲ့ ဝါသနာပါပဲလေ

သို့ပေသည့် ဆေးထိုးအပ် ကြောက်တဲ့ ကျွန်မရဲ့ စိတ်ရင်းကတော့ ဆရာဝန်မကြီး ဖြစ်ဖို့ စိတ်ကူးမရှိခဲ့တာတော့ အမှန်။

ဒါပေမဲ့ ကျွန်မ အောင်နဲ့ စိတ်တူကိုယ်တူ ဖြစ်ချင်ခဲ့တယ်

ကျွန်မ ဆရာဝန်မကြီး ဖြစ်ချင်ခဲ့တယ်

ကံမကောင်းစွာပဲ ကျွန်မတို့ (၁၀)တန်းနှစ်ရဲ့ တက္ကသိုလ်ဝင်ခွင့် အမှတ်တွေ သိသိသာသာ မြင့်တက် လာခဲ့တယ်

မိန်းကလေး တစ်ယောက်အနေနဲ့ ကျွန်မ ဆေးမှတ် မမီခဲ့ပါဘူး စီးပွားရေး တက္ကသိုလ်ပဲ ဝင်ခွင့်ကျတယ်။

အောင်ကတော့ သူ့ဝါသနာကို အကောင်အတည်ဖော်ဖို့ အခွင့်အရေး ရသွားတယ်။

ကျွန်မ သိပ်ဝမ်းနည်းတယ်၊ အောင်နဲ့ အတူ ကျောင်းဆက်တက်ခွင့် မရတော့ဘူး

ကျွန်မလိုပဲ အောင်လည်း မပျော်နိုင်ပါဘူး သူလည်း ဝမ်းနည်းနေတယ်

ကျွန်မ တစ်ယောက်တည်း ကျောင်းတက်ရမှာ ကို စိတ်မချဘူးတဲ့

ဒါပေမဲ့ ရုတ်တရက်မို့ သူ့ဝါသနာပါရာ လမ်းကို စွန့်လွှတ်ဖို့ လည်း လက်တွန့်နေတယ်။

ကျွန်မသာ ကလေးငယ် တစ်ယောက်လို ခြေဆောင့် အော်ငိုပြီး တားရင် အောင် သူ့ဝါသနာကို လက်လျှော့ လိုက်မယ်ဆိုတာ ကောင်းကောင်း သိတယ်

ဒါပေမဲ့ ဒီအတွက် တစ်နေ့နေ့ တစ်ချိန်ချိန်မှာ အောင် နောင်တ

ရသွားမှာ ကို ကြောက်တယ် ပြီးတော့ ကျွန်မတစ်ယောက်တည်း အတွက်နဲ့ သူ့ဝါသနာကို မဖျက်ဆီး ရက်ဘူး။

ကျွန်မ မျက်ရည်တွေကို ချက်ချင်း သုတ်လိုက်တယ်။

ပြီးတော့ အောင့်ကို ဆေးကျောင်းတက်ဖို့ တိုက်တွန်း အားပေးခဲ့တယ်။

ဒါပေမဲ့ အောင် ချက်ချင်းပဲ စီးပွားရေး တက္ကသိုလ်ကို ပြောင်းလိုက်တယ်

သူ့ကွယ်ရာ ကျွန်မ ခြေရှုပ်မှာ စိုးလို့ တဲ့ လေ (သူ့ကွယ်ရာ လုပ်ချင်ရာလုပ်ဖို့ ကျွန်မ သူ့ကို ဆေးကျောင်းတက်ဖို့ အားပေးနေတာလို့ ထင်နေတာထင်ရဲ့)

အောင် ကျွန်မနဲ့ မေဂျာတူကို လျှောက်တယ် ဗြုန်းစားကြီးမို့ လူကြီးတွေ အံ့အားသင့် သွားကြပေမဲ့ ဘာမှ မပြောကြဘူး။

ကျွန်မအတွက်တော့ သူတို့ ဝမ်းသာသွားကြတယ်။
